

తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

38వ  
భాగము

తెలంగాణలో  
మరో తిరుపతిగ  
తన 'హరినామక్షేత్రము'ను  
ఏర్పాటు చేయుటకై  
తిరుమల శ్రీవేంకటేశ్వరుని  
లీలల ధారావాహికం  
- గోవింద దాసు  
(పుల్లగూర్ల సాయిరెడ్డి)





తిరుమల శ్రీ వేంకటేశ్వరుని

# దిశానిర్దేశం

స్వామి వారి దివ్య లీలలు

38వ భాగము

తెలంగాణలో మరో తిరుపతిగ తన 'హరినామ

క్షేత్రము'ను ఏర్పాటు చేయుటకై తిరుమల

శ్రీ వేంకటేశ్వరుని లీల ధారావాహికం

శ్రీ వేంకటేశ్వర పాదసేవకుడు

— గోవింద దాసు (పుల్లగూర్ల సాయిరెడ్డి)

**దిశా నిర్దేశం:** సిద్ధిపేటకు 7 కి.మీ. దూరములో ఉన్న చిన్నగుండవెల్లి అనే మా స్వగ్రామంలోని మా తోటబావి వద్ద తిరుమల శ్రీవేంకటేశ్వరుడు తన 'హరినామ క్షేత్రము'ను ఏర్పాటు చేయదలచాడు. కనీసం వెండి వాకిలి వరకైనా తిరుమల ఆలయ ప్రతిరూపమును నిర్మించమన్నారు. తాను స్వయంగా ఈ క్షేత్రంలో స్థిరనివాసమేర్పరచుకొని భక్తులను అనుగ్రహించుచున్నాను. మరియు వివిధ భక్త బృందాలచే వంతుల వారీగా అఖండ హరినామ స్మరణ జరగాలని సూచించారు. స్వామివారిని తిరుమల నుండి ఆహ్వానించుటకు తగిన యోగ్యత సాధించుటకు వీలుగా కఠిన సాధనతో పాటు భాగవతుల ఆశీర్వాదమును పొందమన్నారు. తన కలల ద్వారా ఏప్రిల్ 2000 నుండి శిక్షణ ఇచ్చుట ప్రారంభించి ఏప్రిల్ 2022లో అసలు విషయం తెలిపారు. మరియు ఈ కార్యక్రమములో భక్తులను భాగస్వాములుగా చేయుటకు వీలుగా స్వామివారు ప్రసాదించిన అనుభూతులను ఏప్రిల్ 2023 నుండి ప్రచురించమన్నారు. అందులో భాగంగా ప్రస్తుతపు 38 వ భాగపు లీల ప్రచురణ. (జనవరి 2022 - మార్చి 2022).


ఈ మధ్యన కోవిడ్ 3వ వేవ్ వచ్చింది. మనిషి ఎదుటి మనిషిని చూచి భయపడుతున్నాడు. జనవరి నెలలో కొన్ని కళ్యాణాలు వచ్చినప్పటికీ మేము కోవిడ్ భయము వలన చేయలేదు. మరియు ఈ కళ్యాణాల కార్యక్రమానికి కొన్ని రోజులు విరామం ఇవ్వాలనుకున్నాము. స్వామి వారిని ప్రార్థించి మా నిస్సహాయతను వివరించాము. దీనికి స్వామివారు ఒక చిన్న లీల చూపారు.

**తేది 08-01-2022 కల :** మేము కళ్యాణము చేయుటకు ఒక స్థలమునకు వెళ్ళాము. కళ్యాణ వేదిక మీద ఏవో కొన్ని సామాన్లు సర్దుచున్నారు. ఇంతలో బ్రాహ్మణులు వచ్చారు. వారితో నేను ఏదో విషయాన్ని చెప్పుచున్నాను. ఇంతే కల.

బహుశా వారితో ఈ కార్యక్రమానికి కొంత విశ్రాంతి ఇవ్వబోతున్నామని చెప్పి ఉండవచ్చును. లేదా వారి వద్ద నుండి విశ్రాంతికి అనుమతి కోరి ఉండవచ్చునని భావించాను.

**స్వామివారి కళ్యాణాలు – నా అనుభూతి**

**తేది 15-01-2022:** ఇప్పటివరకు మొత్తం 111 కళ్యాణాలలో 17 కళ్యాణాలను స్వామి కృపతో చేయగలిగాము. ఇప్పుడు కోవిడ్ కారణంగా కొంతకాలము విశ్రాంతి లభించింది. ప్రభుత్వము వారు ఆధ్యాత్మిక కార్యక్రమాలను అనుమతించినప్పుడు పునః ప్రారంభించగలము. అయితే, ఈ విశ్రాంతి కాలములో ఈ కళ్యాణాల కార్యక్రమము గురించి నేను పొందుచున్న అనుభూతులను, నా మానసిక స్థితిని ఈ క్రింది విధంగా వ్రాసుకున్నాను.





పూర్వము 'సమో వేంకటేశాయ' రథయాత్రను ప్రతి సంవత్సరము ప్రారంభ, ముగింపు రోజులతో కలిపి 25 రోజులు చేసేది. ఈ రథయాత్ర ప్రారంభం నుండి నా మానసిక స్థితి మరియు ప్రవర్తన ఇతర రోజులతో పోల్చితే భిన్నంగా ఉండేది. నన్ను దగ్గర నుండి గమనించువారు, ముఖ్యంగా ఇంటిలోనివారు, రథయాత్రతో నాతో వచ్చేవారు దీనిని స్పష్టంగా గమనించేవారు. నా శరీరములో ఒకరకమైన పులకరింత, మానసిక ఉడ్రేకము, స్వామి సేవలో చిన్న పాటి లోటును సహించలేని అసహనము కలిగేది. ఏదైనా కారణము వలన రథయాత్ర ఆలస్యమైనప్పుడు తట్టుకోలేకపోవుట, త్వరగా భక్తుల చెంతకు వెళ్ళాలనే తపన ఉండేది. రథయాత్రలో వీలైనంత ఎక్కువమంది భక్తులు దర్శించాలనే కోరికతో మొత్తం శరీరంలో శ్రీవేంకటేశ్వరుడే నిండియుండేవారు. 'నా' అన్న దానిని ఆ సమయాన పూర్తిగా మరిచిపోయేవాడిని. 2004 సంవత్సరం నుండి 2019 సంవత్సరం వరకు మొత్తం 16 సంవత్సరాలు రథయాత్రను హైదరాబాద్ నుండి తిరుపతి వరకు త్రిప్పిన తరువాత 2020 సంవత్సరం నుండి మానివేశాము.

ఇప్పుడు ఈ రథమును 'శ్రీ శ్రీనివాస కళ్యాణాలు' అనే కార్యక్రమములో వాడుచున్నాము. ఈ రథములో కళ్యాణ సామగ్రితో పాటు స్వామివారిని తీసుకుపోవుచున్నాము. మరియు ప్రతి కళ్యాణం కంటే 2 గంటల ముందు వెళ్ళుదము. అందులో ఒక 30 నిమిషాలు స్వామివారి ఎదుర్కోలు ఉండును. కొంత దూరము నుండి ఈ రథయాత్రను మేళ తాళాలతో, నృత్యాలతో, భజనలతో కళ్యాణ ప్రాంగణము వరకు అత్యంత వైభవంగా ఎదుర్కొని పోవుటను ప్రవేశపెట్టాము. ఇందులో ఎంతో ఆనందం లభిస్తుంది.

అయితే రథయాత్ర సందర్భంగా నేను ఏ రకమైన, మానసిక మార్పుకు లోనాదునో అదే రకమైన మానసిక ఆనందమును ప్రతి కళ్యాణ సమయాన పొందుచున్నాను. ఇది మా ఇంటి వద్ద రథం ప్రారంభించు సమయము నుండి నాలో ప్రారంభమగుచున్నది. నిజానికి రథం ప్రారంభానికి ఒక గంట ముందు నుండే నాలో ఈ భావాలు, అంటే శరీరము పులకింతకు గురవుట, ఆనందముతో ఉక్కిరి బిక్కిరి అగుట, చిన్న తప్పును, ఆలస్యమును సహించకుండుట మొదలగునవి నాలో ప్రవేశిస్తున్నవి. రథము మా ఇంటి నుండి ప్రారంభమగు సమయాన, రథానికి మాలలు వేసి హారతి ఇచ్చి టెంకాయ కొట్టి ప్రారంభించుదుము.

ఈ సమయాన తిరుమల శ్రీవేంకటేశ్వరుని విరాట్ రూపము మొత్తం రథముపై తన రెండు పాదములు పెట్టి నిలుచున్నట్లు అనుభూతి పొందుదును. స్వామివారిని నా తనివితీర దర్శిస్తూ ఎంతో ఆనందిస్తాను. ఈ లీల 2004 సంవత్సరం నుండి ప్రతి రథయాత్రలో తిరుపతికి వెళ్ళేముందు జరిగేది. మరియు ప్రస్తుతము కళ్యాణాలలో కూడా ఇలాగే జరుగుచున్నది. కళ్యాణము జరిగే రోజు నేను పూర్తిగా మరో లోకములో విహరిస్తున్నట్లు ఉంటాను. ఎంతో ఆనందిస్తాను. కళ్యాణము తరువాత ఇంటికి వచ్చాక కూడా పూర్వపు 25 రోజులు రథయాత్ర ముగింపు తరువాత ఏవిధమైన మానసిక స్థితి ఉండేదో అదే రకమైన స్థితిని అనుభవిస్తున్నాను. ఇతర రోజులలో నా స్థితికి ఈ స్థితికి భేదము తెలుస్తోంది. ఈ స్థితి ముఖ్యంగా స్వామివారి లీలలను తెలుసుకొనుటకు ఉపయోగపడుతుంది. సాధారణ మనుష్యులకు, నాకు గల తేడాను స్పష్టంగా గుర్తిస్తాను. శ్రీవేంకటేశ్వరుడు తన భక్తులను ఉద్ధరించుటకు నాచే ఈ లీలలను కొనసాగిస్తున్నాడని భావిస్తూ మురిసిపోతాను. ఆ తరువాత రెండు రోజులు గడిచిన పిదప సాధారణ మనిషిగా మారుతాను.

పూర్వము ప్రతి సంవత్సరం 25 రోజులు రథయాత్రను చేసేవారిమి. బహుశా ఈనాడు కూడా మేము సంవత్సరానికి 20 పైన కళ్యాణాలను చేసి ఆనాటి రోజులకు సరి చేయుదుమని భావించాను. స్వామి అనుగ్రహము ఎలా ఉన్నదో తెలియదు. కాని ప్రతి కళ్యాణము ప్రారంభానికి ఒక రెండు రోజుల ముందు నుండి నాలో ఒక నూతన శక్తి ప్రవేశించి నన్ను ఆనందభరితుణ్ణి చేస్తున్నది. ముఖ్యంగా కళ్యాణం రేపనగా నాలో ఆత్రుత మరింత పెరుగుతుంది. కళ్యాణంలో ఎలాంటి తప్పులు జరగకుండా ఒకటికి రెండు సార్లు నిర్వాహకులతో మాట్లాడుదును. వారు సరైన దిశలో పయనించేటట్లు చేస్తాను. ప్రతి చిన్న విషయానికి నన్ను సంప్రదించడని సూచిస్తాను. ఏ తప్పు జరగకుండా నా వంతు అన్ని ప్రయత్నాలు చేస్తాను. తిరుమల శ్రీవేంకటేశ్వరుని కళ్యాణము శాస్త్రోక్తముగా జరిపించాలి కాబట్టి వైఖాసన పద్ధతిని అవలంబించాము. కళ్యాణాలలో వాడే అన్ని పాత్రలు ఇత్తడివి సమకూర్చుకున్నాము. నిర్వహణ వారు ఏదైనా లోపం చేసినచో దానిని మేము పూరించి, కళ్యాణమును శాస్త్రోక్తముగా జరిపించుదుము. ఒక రకంగా టి.టి.డి వారు స్వయంగా నిర్వహించితే ఏ విధంగా ఉండునో ఆ విధమైన భావం కలిగే విధంగా ప్రయత్నిస్తున్నాము.



మా ఈ ప్రయత్నమునకు తగిన శక్తి సామర్థ్యములను ప్రసాదించుమని స్వామివారిని ప్రార్థిస్తున్నాము.

ఈ విధంగా మొత్తం 111 శ్రీనివాస కళ్యాణాలను పూర్తి చేసిన వెంటనే నా సంకల్పము నెరవేరగలదని భావించాను. కాని ఈ 111 కళ్యాణాల తరువాత నా సంకల్పం నెరవేరునని స్వామివారు ఇంతవరకు చెప్పలేదు. కాని నా మనస్సులోని కోరికను ఆయన తెలుసుకొనును. నన్ను తప్పక ఆనందింప చేయునని విశ్వసించాను. పూర్వం మొదటి జప సమర్పణ సమయాన ఆయన పాదాలను చూడాలనే నా కోరికను నేను కోరకముందే తీర్చాడు. అదేవిధంగా దీనిని తీర్చుననే విశ్వాసము నాలో ఉన్నది. గత సంకల్పములో స్వామివారు చెప్పినట్లు చాలాసార్లు నడుచుకోలేదు. కొన్ని లోపాలు జరిగాయి. అందుకు పర్యవసానంగా ఓడిపోయాను. కాని ఈ సంకల్పములో ఎలాంటి తప్పులు లేకుండా నిర్వహించి స్వామి మెప్పు పొందాలనే ఆరాటంతో జీవిస్తున్నాను. దీనికి స్వామివారు కూడా సహకారాలందిస్తున్నారు. గత 6 మాసముల కాలము అంటే తేదీ 20-07-2021 కళ్యాణాలు ప్రారంభించినప్పటి నుండి అన్య విషయాలపై కాని, ఇతరులతో కాలక్షేపము చేయుట కాని, స్వామి సంబంధము లేని విషయాల పట్ల ఆసక్తిని పూర్తిగా కోల్పోయాను. ఇప్పుడు పూర్తిగా ఒక క్రొత్త లోకములో జీవిస్తున్నాను. ఇల్లు, ఆఫీసు మరియు స్వామి సేవ తప్ప మరో ధ్యాస లేకుండా జీవిస్తున్నాను. గత 6 నెలల కాలము పూర్వము రథయాత్ర జరుగు రోజులలో ఎలాంటి జీవితముతో, ఆలోచనలతో ఉండేవాణ్ణో అలా ఉన్నాను. నా సంకల్పం యోగ్యత సాధించడం, “స్వామివారిని పొందడం” దానిపైనే పూర్తి దృష్టిని నిలిపాను. చివరికి ఆయన దయ నా భాగ్యం! అని భావించాను.

“ఈ కలియుగములో ఒక సాధారణ మానవుడు ఎల్లప్పుడు శ్రీవేంకటేశ్వరుని నామస్మరణ, ఆయన భక్తులకు సేవ చేయుట ద్వారా, శ్రీవేంకటేశ్వరుణ్ణి పొందవచ్చును” అనే విషయాన్ని నన్ను ఉపయోగించి లోకానికి తెలపడని వేడుకున్నాను. ఎలాగైతే పూర్వం భీముణ్ణి ఉపయోగించి బంగారు పుష్పాలకు బదులు మట్టి పుష్పాలకు విలువ ఇచ్చారో, ఇప్పుడు నన్ను ఉపయోగించుకొని ఒక నూతన సందేశాన్ని లోకానికి ఇవ్వమని ప్రార్థించాను.

### 700 అనుభూతులను పొందానని చెప్పట

తేదీ 15-01-2022 నాడు నేను 700 అనుభూతులను

పొందానని డా|| కె.వి.రమణాచారి గారితో మొదటిసారిగా చెప్పాను. ఆయన వీటిని ఒక పుస్తక రూపములో త్వరగా పెట్టమన్నారు. మరియు తిరుపతిలో స్వామి పాదాల చెంత పెట్టి విడుదల చేయమన్నారు.

నాకు కూడా ఈ అనుభూతులను త్వరగా వ్రాయాలని ఉన్నది. కాబట్టి ప్రచురించుటకు అవకాశం ఇవ్వమని వేడుకున్నాను. కాని స్వామివారి నుండి స్పందన లేక ఊరుకున్నాను. నిజానికి కళ్యాణాల కార్యక్రమము ప్రారంభములో మూడవ వంతు కళ్యాణాలు పూర్తైన తరువాత అనుభూతుల ప్రచురణకు అవకాశము ఇవ్వమన్నాను. కాని దీనిని మరచి మధ్యలో అనుభూతుల ప్రచురణకు అవకాశము ఇవ్వమనుట నా తప్పే!

### ‘నీ కర్తవ్యమందే మనస్సు నిలపాలి – సంకల్పం సిద్ధించుకోవాలి’

**తేదీ 16-01-2022 :** కళ్యాణాల కార్యక్రమము ప్రారంభానికి కొంచెము ముందు స్వామివారు ఈ క్రింది విషయమును ఒక హృదయాంతర భావం ద్వారా చెప్పారు. దీనిని అప్పుడు వ్రాయుట మరచిపోయి ఇప్పుడు క్రింది విధంగా వ్రాసుకున్నాను.

“నీవు ఏ చిన్న వ్యాపారము చేయరాదు. నీ మనస్సు సంపూర్ణంగా స్వామి సేవ యందే నిలపాలి. ప్రతిరోజు, ప్రతిక్షణం అదే ధ్యాసతో జీవించాలి. నీ మనస్సును ఇతరమైన ఎలాంటి విషయాల పట్ల పోనివ్వరాదు, మరియు ఇతర విషయాల పట్ల ఆసక్తిని ఎట్టి పరిస్థితులలోనూ చూపరాదు” అని నా ప్రభు తిరుమల శ్రీవేంకటేశ్వరుడు చెప్పాడు. నేను ఆయన సేవకుడిని కాబట్టి చెప్పగానే సరే అని ఒప్పుకున్నాను. మరియు సాధ్యమైనంత వరకు ఆచరిస్తున్నాను.

### శ్రీవేంకటేశ్వర మహామంత్రపీఠం ‘మారుక్’

ఇప్పుడు గతంలో జరిగిన విషయాలను ఒకసారి ఈ క్రింది విధంగా గుర్తు చేసుకున్నాను. నేను నా మొదటి సంకల్పంలో అంటే స్వామివారికి 16 సంవత్సరాలలో 111 కోట్ల జప సమర్పణలో ఓడిపోయాను. కాబట్టి నా చిరకాల కోరికైన శ్రీవేంకటేశ్వరుణ్ణి పొందడంలో విఫలమైనాను. దీనికి చాలా చింతించాను. మరియు నేనే ఓడిపోయాను కాబట్టి స్వామివారిని తప్పు పట్టలేదు. మరో అవకాశం ఇవ్వవలసిందిగా దీనినగా వేడుకున్నాను. ఆ మరో



అవకాశమే ఈ 111 శ్రీనివాస కళ్యాణాలుగా భావించాను. ఇక ఈ 111 కళ్యాణాలను సమర్థవంతంగా అంటే అటు స్వామివారు, ఇటు ఆయన భక్తులు ఇద్దరూ మెచ్చే విధంగా ఉండాలని తపించిపోయేవాడిని, ఏ చిన్న తప్పు జరగకుండా ఒకటికి రెండు సార్లు సరి చూసుకునేవాడిని. మా రథంతో వచ్చు స్వామి సేవకులకు మరియు కళ్యాణము నిర్వహించు బ్రాహ్మణోత్తములకు సూచనలిస్తూ, స్వామివారు, భక్తులు మెచ్చే విధంగా ఉండాలని కోరుకునే వాడిని. చివరికి మా స్వామి సేవకులు ఈ 6 నెలల కాలంలో ఒక దారికి వచ్చారు. ఈ వైఖానస బ్రాహ్మణులు మాత్రం ఈ మధ్యనే వచ్చిన క్రొత్తవారు, ప్రతి కళ్యాణానికి మారుచున్నారు కాబట్టి కొద్ది సమయములోనే ఒక రెండు బృందాలను ఎంచుకుని శ్రీవేంకటేశ్వర మహామంత్రపీఠం యొక్క ఒక 'మార్కు'ను సాధించుటకు ప్రయత్నిస్తున్నాను.

### స్వామి సేవకై ఎదురు చూచుట

**తేది 19-01-2021:** పరుసగా 5-6 రోజులు స్వామివారి ఏ కార్యక్రమాలు లేకుండా ఉండలేకపోతున్నాను. స్వామిసేవ కావాలని నా శరీరములోని ప్రతి అణువు తహ తహ లాడుచున్నది. ఉద్రేకము ఉరకలేస్తున్నది. ఎలాగైనా స్వామి సేవను దక్కించుకోవాలి, కల్పించుకోవాలని నా మనస్సు ఆరాట పడుచున్నది. ఉవ్వెళ్ళారుచున్నది. ఈ కోరికను తీర్చుకొనుటకు నాకు తెలిసిన స్వామివారి భక్తులను సంప్రదించసాగాను. శ్రీనివాస కళ్యాణమును చేసుకోండని, స్వామివారి కృపను పొందండని, ఖర్చు కూడా పెద్దగా ఉండదని, మీ జీవితములో ఇదొక మరపురాని రోజుగా నిలిచిపోవునని చెప్పేవాడిని. మీకు, మీ బంధువులకు, మీ ద్వారా కళ్యాణము వీక్షించిన ప్రతి పౌరునికి స్వామివారి కృప లభిస్తుంది, దానికి మీరు మధ్యవర్తులుగా ఉన్నందుకు ధన్యులు కాగలరని చెప్పేవాడిని.

పూర్వము 'బాణాసురుడు' అను ఒక రాక్షసుడు ఉండేవాడు. వాని కుమార్తె పేరు ఉష. ఆమెను శ్రీకృష్ణుడు తన మనుమడు అనిరుద్ధునకిచ్చి పెండ్లి చేశాడు. బాణాసురునికి శివశంకరుని వర ప్రభావము వలన అత్యంత బలం సిద్ధించింది. మహా యోధ. తనతో పోటీపడువారు ఎవ్వరూ లేనందున, యుద్ధం చేయాలని తహ తహ లాడేవాడు. యుద్ధ కాంక్ష మితిమీరి ఉండేది. ఎప్పుడు ఎక్కడ ఎవరు దొరుకుతారా అని వేయి కళ్ళతో చూస్తుండేవాడు. అదే విధమైన తహ తహ నాలోనూ ఉన్నది. కాని నాది స్వామివారి

సేవాకాంక్ష. ఎప్పుడు ఎక్కడ ఎవరు దొరుకుతారా అని వేయి కళ్ళతో ఎదురు చూడసాగాను. ఈ మధ్యన కోవిడ్ వలన రాష్ట్ర ప్రభుత్వం ఆధ్యాత్మిక ఉత్సవాలను నిషేధించినందుకు చాలా బాధగా ఉన్నది. ఎప్పుడు తిరిగి మొదలెడదామా అని ఎదురు చూస్తున్నాను.

శ్రీవేంకటేశ్వరుని సేవలో తృప్తి లభించేది కాదు. ఇంకా కావాలని నా మనస్సు ఉవ్వెళ్ళారేది. ఆ కోరికను శాంతింప చేయుటకు రకరకాల క్రొత్త పద్ధతులను వెతికేవాడిని. స్వామి సేవలను సమర్థవంతంగా చేయాలని, సదా దాని గురించే ఆలోచించేవాడిని. సేవ లోని లోపాలు, పొరపాట్లు మళ్ళీ జరగకుండా చూసుకునేవాడిని. కళ్యాణం నిర్వహించిన వారిని పొరపాట్లు గురించి అడిగేవాడిని. కాని వారు పొరపాట్లు ఏమీ లేవని నూటికి నూరు పాళ్ళు తృప్తి చెందామనేవారు. దీనితో నేను సరైన మార్గములో ఉన్నానని సంతోషించేవాడిని.

### శ్రీనివాస కళ్యాణాలలో ముఖ్య విషయములు

శ్రీనివాస కళ్యాణాలు మా ద్వారా చేసుకున్నవారు చాలా ఆనందాన్ని అనుభవిస్తున్నారు. కొందరి కళ్ళలో ఆనంద బాష్పాలను చూచాను. అంతటి ఆనందాన్ని భగవంతుడు భక్తులకు ఇస్తున్నాడు. ప్రతి కళ్యాణమునకు రెండు రోజుల ముందు నుండి స్వామివారిని ఇదే కోరేవాడిని. కళ్యాణం బాగా జరగాలి, కళ్యాణం జరిపిన, చూచిన వారందరికీ మీ కృపా కటాక్షాలు ప్రసాదించమని పదే పదే కోరేవాడిని. దాని ప్రకారంగా స్వామివారు ప్రతి కళ్యాణం నిర్వహించిన, వీక్షించిన భక్తులను అత్యంత ప్రేమతో అనుగ్రహించేవారు. వారు తన్మయులవుచున్నారు. తిరుమల లద్దూ రుచి మధురం. అదే ముడి పదార్థాలతో అదే తయారు చేయువారు తిరుమలలో కాకుండా, మరో ప్రదేశంలో తయారు చేసినప్పుడు అంతటి రుచి రానట్లే, స్వామివారి కళ్యాణాన్ని అదే బ్రాహ్మణోత్తములు ఇతర ప్రాంతాలలో జరిపినప్పుడు ఇంతటి ఆనందం పొందరు అనే విషయాన్ని నేను బాగా గమనించాను. ఇంతటి అనుగ్రహాన్ని స్వామివారు మాకు కల్పించినందులకు మేము వారికి సదా ఋణపడి ఉన్నామని భావించాను.

**“శ్రీవేంకటేశ్వర కృపా కటాక్షాలు సిద్ధిరస్తు” –  
అశీర్వదించిన స్వామివారు**

శ్రీవేంకటేశ్వరుడు గత 6 మాసముల నుండి ఎలాంటి



అనుభూతులను చూపక పోవుట వలన బాధపడసాగాను. తేది 20-07-2021న శ్రీనివాస కళ్యాణాలను ప్రారంభించిన నాటి నుండి ఆయన లీలలకు దాదాపు దూరమైనాను. అయినప్పటికీ నేను మాత్రం నా సేవక ధర్మాన్ని పాటిస్తూ నా పని నేను చేసుకుపోవుదునని కళ్యాణాలను కొనసాగిస్తున్నాను. మరియు ఇలా విశేషించుకున్నాను. గత కాలములో నాతో చేయించే పనులను నేను సమర్థవంతంగా నిర్వహించలేదు. ఫలితంగా నన్ను సన్మార్గంలో పెట్టుటకు స్వప్నాల రూపంలో ఎన్నో మార్గదర్శకాలు చేస్తూ, వాటిని నా హృదయంలో నాటుకొనునట్లు చేశారు. బహుశా దీనితో మీ యొక్క ఎన్నో లీలలను చూచే అదృష్టం కలిగింది. కాని ఆ రోజు మీరు ఈ లీలలు ఎందుకు చూపుతున్నారో అర్థం చేసుకోలేదు. నా ఆనందం కోసం అనుకున్నాను. ఏది ఏమైనా నేను మీ ఆజ్ఞ ప్రకారం నడుచుకోలేదు. కాబట్టి మీరు పలుమార్లు మీ లీలలను చూపి మీరు ఆశించే మార్గం లోనికి మార్చారు. “కాని ఈ ‘శ్రీనివాస కళ్యాణాలు’ అనే కార్యక్రమం మొదలుపెట్టిన నాటి నుండి మీ ఆజ్ఞను తూచా తప్పకుండా శిరసా వహిస్తున్నాను. మీ లక్ష్యాన్ని స్థిరంగా నిర్ణయించుకున్నాను, అన్ని వ్యవహారిక విషయాల పట్ల ఆసక్తిని వదులుకున్నాను. మిమ్మల్ని మాత్రమే సంతోషపెట్టడం నా ప్రధాన ధ్యేయంగా నిర్ణయించుకుని జీవిస్తున్నాను. ఇలా ఈ కళ్యాణాల కార్యక్రమము మొదలు పెట్టిన నాటి నుండి తప్పులు చేయక మీ లక్ష్యం వైపు అడుగులేస్తున్నందున నాకు మీ అనుభూతులను కల్పించుట లేదని భావించాను”. స్వామివారి లీలలను చూడాలని తపించిపోయే నాకు ఈ విరామం కొంతవరకు బాధ కలిగించినప్పటికీ నేను ఏ తప్పు చేయక స్వామి ఆజ్ఞను పాటిస్తున్నందుకు, స్వామివారు ఆనందిస్తున్నారని భావించి నేను ఆనందపడసాగాను. తేది 28-01-2022 నాడు ఒక నూతన కోరిక నా మనస్సుకు వచ్చింది. దానిని సాయంత్రం ఈ విధంగా అడిగాను.

“ప్రభూ! శ్రీవేంకటేశ్వరా! నా ప్రణామములను స్వీకరించండి! మరియు నా ఈ ప్రార్థనను ఆలకించండి. మీరు నాకు 2000 సంవత్సరం నుండి రక రకాల అనుభూతులను ప్రసాదించారు. అందులో కొన్ని నన్ను ధన్యుణ్ణి చేశాయి. కొన్నింటి ద్వారా తమ సేవభాగ్యమును ప్రసాదించారు. తమ సేవలో ఏ తప్పులూ జరగకుండా అడుగుడుగునా అడుకున్నారు. నాచే శ్రీవేంకటేశ్వర దివ్య మహామంత్ర స్థూపమును నిర్మింపజేసి, శ్రీవేంకటేశ్వర

మహామంత్ర పీఠమును స్థాపింపజేశారు. దాని ద్వారా ప్రతి సంవత్సరం 7 కోట్ల జప సమర్పణ జరిపిస్తున్నారు. ‘సమో వేంకటేశాయ’ రథమును తయారు చేయించి రథయాత్రను జరిపింప జేశారు. ‘శ్రీవేంకటేశం’ అనే మాసపత్రికను నడిపిస్తున్నారు. ‘భజగోవిందం’ అనే కార్యక్రమమును కొనసాగిస్తున్నారు. చివరికి ‘శ్రీనివాస కళ్యాణాలు’ అనే కార్యక్రమమును చేపట్టి విధంగా చేశారు”. హే ప్రభూ! నేను ఈ ‘శ్రీనివాస కళ్యాణాలు’ కార్యక్రమములో కాకుండా మిగిలిన అన్నంటిలో తప్పులు చేశాను. మీరు చెప్పినట్లు నడుచుకోలేదు. మీరు ఎన్నోసార్లు హెచ్చరించారు, అనుభూతుల రూపంలో దిశా నిర్దేశం చేశారు. అయినప్పటికీ నేను వాటిని పట్టించుకోక తప్పులు చేశాను, మిమ్మల్ని బాధ పెట్టాను. అనుభూతులను చూపుటలో మీరు ఎంతో శ్రమకోర్చారు, నేను మిమ్మల్ని కష్టపెట్టాను. ఈ దీనుని కోసం ఆ కష్టాన్ని సహించారు”. కాని నేను మాత్రం అజ్ఞానం వల్ల ఎన్నో తప్పులు చేశాను. అని చెప్పుచు నేను చేసిన తప్పులను ఈ క్రింది విధంగా చెప్పాను.

మీరు నన్ను వ్యాపారం చేయవద్దన్నారు. నేను వినలేదు. ‘నా’ అన్నది వదలమన్నారు, అది వినలేదు. కాలక్షేపము చేయక ఎల్లప్పుడు మిమ్మల్ని స్మరించమన్నారు. చేయలేదు. యోగ్యత సాధించమన్నారు... సాధించలేదు. అంతే కాకుండా మీరు నాకు అప్పజెప్పిన పనులలో తప్పులు చేశాను. పర్యవసానంగా నా సంకల్పంలో విఫలుణ్ణినాను. నన్ను క్షమించు, మన్నించు, నీ సేవకుడిని రక్షించమంటూ వేడుకున్నాను. నా సంకల్పం నెరవేరే మార్గాన్ని, శక్తిని ప్రసాదించమని వేడుకున్నాను. ఈ ప్రార్థన నా హృదయాంతరంగము నుండి వచ్చింది కాబట్టి నా కళ్ళ నుండి నీరు ధారగా కారాయి. కొంత సమయం తరువాత హృదయం ప్రశాంతతతో నిండింది. అప్పుడు మళ్ళీ స్వామివారిని దీనంగా వేడుకున్నాను, నన్ను ఆశీర్వదించమని, మన్నించమని పదే పదే వేడుకున్నాను. గత 20 సంవత్సరాల నుండి చేసిన ప్రతి తప్పును క్షమించమని ప్రాధేయపడ్డాను. ఇప్పటి నుండి మీవాడిగా, మీరు చెప్పినట్లు నడుచుకుంటానని మాట ఇచ్చాను. నాలాంటి చిన్న సేవకుని కోసం స్వామివారు ఎంతో కష్టపడ్డారు. దానికి నేనే కారణం, క్షమించమని భోరుమన్నాను. దుఃఖాన్ని ఆపుకోలేక చాలాసేపు పశ్చాత్తాపముతో విలపించాను. ఆ తరువాత మళ్ళీ ఇలా ప్రార్థించాను.

ముఖ్యంగా మీ ఋణాన్ని తీర్చుకునే మార్గాన్ని



సూచించమని దీనంగా వేడుకున్నాను. మీరు చూపిన ప్రేమకు, లీలలకు, కనీసం నాలుగు జన్మలు ఈ జన్మలో చేసినంత సేవ చేస్తే కొంతవరకు తీర్చుకోగలను. అందుకు నన్ను ఆశీర్వదించమని వేడుకున్నాను. మరియు ప్రతి క్రొత్త జన్మలో మీకు ఋణపడి ఉన్నాననే జ్ఞానమును మరచిపోకుండా ఉండేటట్లు అనుగ్రహించమన్నాను. ప్రతిరోజు ప్రతి క్షణం ఈ విషయాన్ని నాకు గుర్తు చేయవలసిందిగా పదే పదే వేడుకున్నాను. నేను ఈ జన్మలో ఇంతవరకు చేసిన మొత్తం సేవ వడ్డికి కూడా సమానము కాదని అన్నాను. మీరు చూపిన ఒక్కొక్క లీల ఒక్కొక్క జన్మ మొత్తం సేవ చేసినా సరిపోదని, అలాంటివి ఎన్నో ప్రసాదించారని, నేను ఎలా మీ ఋణం తీర్చుకునేదని ఏడ్వసాగాను. నాకు మరిన్ని జన్మలు అవసరము, మరియు ప్రతి జన్మలో మీ సేవాభాగ్యము లభించుట అన్నది మీ కృప పైననే ఆధారపడి ఉంటుందని ప్రార్థించాను. దీనిని ఈరోజు సాయంత్రం మా ఆఫీసులో ప్రార్థించాను. నా ఈ వేదనకు స్వామివారు 12 గంటల లోపలే ఈ క్రింది విధంగా

సమాధానమిచ్చారు.

**తేది 29-01-2022 కల :** ఈ కలలో నేను మా ఊరిలోని పాత ఇంటిలో ఉన్నాను. అదే మా ఇల్లంట. భిక్షాటనకై ఒక హరిదాసు వచ్చాడు. వాకిట్లో నిలబడి, ఇంటిలో ఉన్న మమ్మల్ని భిక్షం వేయండి అనే విధంగా తన సహజ ప్రవర్తనైన “హరిలో రంగ హరి” అంటూ చిరుతలు వాయిస్తూ నిలుచున్నాడు. నేను ఒక చాటలో బియ్యం తీసుకుని గడప దాటి ఆ హరిదాసు అక్షయపాత్రలో పోశాను. దానికి ప్రతిగా తన అక్షయ పాత్ర నుండి కొన్ని బియ్యాన్ని తన పిడికిలితో తీసి, నేను తెచ్చిన చాటలో ప్రతిఫలంగా మూడుసార్లు పోశాడు. “శ్రీవేంకటేశ్వర కృపా కటాక్ష సిద్ధిరస్తు” అని దీవిస్తూ ఈ బియ్యాన్ని ప్రతిఫలంగా పోశాడు. వెంటనే అతడన్న “శ్రీవేంకటేశ్వర కృపా కటాక్ష సిద్ధిరస్తు” అనే మాట నా హృదయంలో ప్రతిధ్వనించసాగింది. ఉదయం 5.30 కు అలారం మ్రోగడంతో కల చెదిరింది. కాని శ్రీవేంకటేశ్వర కృపా కటాక్ష సిద్ధిరస్తు అనే మాట మాటి మాటికీ వినపడుచున్నది.



శ్రీ వేంకటేశ్వర కృపాకటాక్ష సిద్ధిరస్తు అని దీవిస్తున్న హరిదాసు



ఉదయం 8 వరకు దాదాపు 30-40 సార్లు నా హృదయంలో ప్రకంపనలు వచ్చాయి. ఈ విధంగా శ్రీవేంకటేశ్వరుడు నన్ను ఆశీర్వదించాడు. ఉదయం నా భార్యకు చెప్పినప్పుడు ఆమె సంతోషించింది. దీనితో గతకొన్ని రోజుల నా తపనకు శాంతి లభించింది. మరియు నా సంకల్పము త్వరగా సిద్ధించుటకు ఒక ఉపాయాన్ని కూడా ఈ క్రింది విధంగా సూచించాడు.

### శ్రీ ఆంజనేయుణ్ణి ప్రార్థించమనే ఆదేశం

**తేది 06-02-2022 :** తేది 05-02-2022 నాడు వసంత పంచమి. ఈరోజు ఉదయం 5.15 గంటలకు ఒక హృదయాంతర అనుభూతిని పొందాను. ఈ అనుభూతిలో స్వామివారు నన్ను శ్రీ ఆంజనేయుల వారిని అర్పించమని సందేశమిచ్చారు. ప్రదక్షిణ పూర్వకంగా, అత్యంత భక్తితో, ఆత్రుత కలిగిన హృదయంతో అర్పించమన్నారు. నా యొక్క సంకల్పసిద్ధికి కావలసిన శక్తి సామర్థ్యాలను ప్రసాదించమని శ్రీ ఆంజనేయుల వారిని వేడుకోమనే దివ్యమైన ఆదేశాన్ని ఈ క్రింది విధంగా పొందాను.

శ్రీ మహంకాళీ సమేత... ఉన్న ఆలయంలోని శ్రీ ఆంజనేయుల వారిని ప్రార్థించమని చెప్పారు. శ్రీ మహంకాళీ సమేత... గా ఉన్న ఆలయం మా కాలనీలోనే ఉన్నది. అది మా ఇంటినుండి ఆఫీసుకు వెళ్ళే దారిలోనే ఉన్నది. అది “శ్రీ మహంకాళీ సమేత శ్రీరామాలయం”, కాకతీయనగర్, హబ్బీగూడ వీధి నెం.1 లో మా ఆఫీసుకు సమీపంలోనే ఉన్నది. ప్రతిరోజూ ఇంటినుండి ఆఫీసుకు, తిరిగి ఆఫీసు నుండి ఇంటికి వెళ్ళునపుడు తప్పకుండా ఈ ఆలయం ముందు నుండే వెళ్ళవలసి ఉంటుంది. ఈ విధంగా శ్రీ మహంకాళీ సమేత... అని చెప్పి విరామం ఇచ్చి అక్కడ ఉన్న శ్రీ ఆంజనేయ స్వామివారిని తనివితీరా అర్పించు, సంకల్పసిద్ధికి ప్రార్థించు, ఆయన అనుగ్రహము పొందు” అనే ఆదేశాన్ని పొందాను.

స్వామివారి ఆదేశానుసారం తేది 05-02-2022 నాడు 11.30 గంటలకు నా తనివితీరా శ్రీ ఆంజనేయుణ్ణి 11 ప్రదక్షిణలు చేసి ప్రార్థించుట ప్రారంభించాను. మొత్తం 11 రోజులు తేది 15-02-2022 మంగళవారం వరకు చేశాను. శ్రీ ఆంజనేయుని తరువాత అక్కడనే ఉన్న శ్రీరాముడిని కూడా శ్రీవేంకటేశ్వరునిగా భావిస్తూ ప్రదక్షిణలు చేసి నా సంకల్పము సిద్ధించుటకు తగిన శక్తి సామర్థ్యములను ప్రసాదించమని వేడుకున్నాను.

బహుశా నేను గత కొన్ని రోజుల నుండి స్వామివారి ఋణాన్ని తీర్చుకునే భాగాన్ని ప్రసాదించమని, సంకల్పం సిద్ధించుకునే మార్గాన్ని, శక్తిని ప్రసాదించమని అత్యంత దీనంగా వేడుకున్నాను కాబట్టి జవాబుగా ఈ ఆదేశం పొందానని భావించాను. మరియు కోవిడ్ వల్ల అగిపోయిన కళ్యాణాల కార్యక్రమము తిరిగి ప్రారంభమగుటకు శ్రీ ఆంజనేయుణ్ణి, శ్రీరాముణ్ణి ప్రార్థించమని చెప్పి ఉండవచ్చని కూడా భావించాను.

ఆ తరువాత స్వామివారిని ప్రతిరోజూ అత్యంత ఆత్రుతతో నా సంకల్పము నెరవేర్చుమని, తగిన శక్తి సామర్థ్యములను ప్రసాదించమని పదే పదే ప్రార్థించసాగాను. స్వతహాగా నేను అల్పుడనని, ఎలాంటి శక్తి సామర్థ్యాలు లేనివాడనని, మీరు దయ తలిస్తేనే విజయుణ్ణి కాగలనని లేకుంటే లేదని నా కారణంగా మీరు తరతరాలుగా స్మరింపబడే సేవను ప్రసాదించుమని వేడుకున్నాను.

మరియు ఈ మధ్యన నాకు తెలిసిన కొంతమంది సహాయముతో స్వామివారి హరినామ క్షేత్రమునకు అనువైన స్థలమును చూచుట ప్రారంభించాను. ఈ క్షేత్రం విశాలంగా ఉండాలని, భక్తులకు అందుబాటులో ఉండాలని, పైగా దీనిపై సంపూర్ణ అధికారాలు నాకే ఉండాలనే కోరిక నాలో బలంగా ఉండేది. నాకు దగ్గరగా ఉన్న హబ్బీగూడ, ఉప్పల్ ప్రాంతాలలో చూచాను. ఇంతలో స్వామివారు ఒక లీలను ప్రసాదించారు.

తేది 27-02-2022 నాడు మా ఇంటిలోని పూజ గదిలో పూజ చేయు సమయాన స్వామివారు ఒక ప్రత్యేకమైన విధంగా చాలా అందంగా, సుందరమైన, బలిష్ఠమైన బాహువులతో కనబడ్డారు. మరియు ధగ ధగా మెరుస్తూ ప్రత్యేక ఆకర్షణతో కనిపించారు. ఒక పర్యాయం అఖండ నామ సంకీర్తన స్థాపించుమని చెప్పినప్పుడు, లేదా భక్తులను సమ్మోహితులను చేసి తన వద్దకు రప్పించుకుందుననే విషయమును తెలిపిన సమయాన ఏ విధంగా బలిష్ఠమైన, సుందరమైన బాహువులతో కనబడ్డారో అదే విధంగా ఆనాటి చిత్రమును గుర్తుకు తెచ్చే విధంగా కనబడ్డారు. చాలా సంతోషించాను. దీని అర్థం శుభ సూచకమని భావించాను.

### శ్రీవేంకటేశం మాసపత్రిక పుణ్యాన్ని స్వామివారికి ధారపోయుట – స్వామివారు స్వీకరించుట

**తేది 02-03-2022 :** శ్రీవేంకటేశం మాసపత్రికను



ఏప్రిల్ 2007 న ప్రారంభించాము. తేది 02-03-2021 వరకు మార్చి 2022 నెల శ్రీవేంకటేశం పత్రికకు సంబంధించిన పోస్టింగులు మరియు రచయితలకు డబ్బులు పంపడము పూర్తైంది. దీనితో మేము పత్రికను నడుపడం 16 సంవత్సరాలు పూర్తి చేసుకుని 17వ సంవత్సరం లోకి అడుగిడుచున్నాము. ఏప్రిల్ 2007 నుండి ఈ 16 సంవత్సరాలు స్వామి ఆజ్ఞ ప్రకారం మాసపత్రికను నడిపాము. ఇప్పుడు ఈ మొత్తం 16 సంవత్సరముల పుణ్యమును స్వామివారికి ధారపోయాలనే భావనతో ఈ విధంగా ప్రార్థించాను.

స్వామీ! భూమిలో పండిన ధాన్యము కేవలం యజమానికే చెందినట్లు, ఈ 16 సంవత్సరముల పుణ్యఫలము మొత్తం మీదే శ్రీవేంకటేశ్వరా! నేను కేవలం ఒక సేవకుడిని మాత్రమే కాబట్టి యజమానిగా ఈ మొత్తం పుణ్యాన్ని మీకు ధారపోస్తున్నానని స్వామివారికి ఈ మొత్తం పుణ్యమును ధారపోశాను. నీటిని చేతిలోకి తీసుకుని గోవిందా గోవిందా అంటూ స్వామివారి పాదాల ముందు వదిలాను. ఈ విధంగా అత్యంత భక్తి ప్రపత్తులతో, 16 సంవత్సరముల మొత్తం పుణ్యమును నా స్వామివారైన తిరుమల శ్రీవేంకటేశ్వరునికి ధారపోశాను. ఇప్పుడు నా మనస్సులో భారము తగ్గి తేలికగా, హాయిగా ఉన్నాను. మీ సేవకుడిగా నన్ను మరింత కాలము మరిన్ని పనులను చెప్పి కరుణించమని వేడుకున్నాను. మరియు దీనిని మీరు స్వీకరించానని కనీసం ఒక వారం రోజులలో తెలుపవలసిందిగా దీనంగా వేడుకున్నాను.

తేది 04-03-2022 మా పెండ్లి రోజు. ఆ రోజు స్వామివారి ఆశీర్వాదము తీసుకొనుటకు ఒక రోజు ముందు అనగా తేది 03-03-2022 నాడు తిరుపతి వెళ్ళాము. తేది 03-03-2022 నాడు రెండు మరియు తేది 04-03-2022 నాడు మరో రెండు వి.ఐ.పి దర్శనాలను దర్శించాము. ఇలా మొత్తం 24 గంటలలో 4 సార్లు దర్శించినప్పటికీ నేను తృప్తి చెందలేదు. మరింతసేపు స్వామి చెంత ఉండి చూడాలనే కోరికతో ఉన్నాను. నా భార్య మాత్రం స్వామివారు ప్రసాదించిన దానితో తృప్తి చెందాలని చెప్పింది. ఆ తరువాత బాధాతప్త హృదయముతో హైదరాబాద్ వచ్చాము.

గత 4-5 రోజుల క్రితం మొత్తం 16 సంవత్సరాల శ్రీవేంకటేశం మాసపత్రిక పుణ్యమును నా స్వామివారికి సమర్పించాను. పొలములో పండిన ధాన్యముపై అధికారం కేవలం భూ యజమానిదే తప్ప ఆ పొలములో పని

చేయువారిది కాదు కదా! ప్రభూ! అంటూ ఈ పుణ్యాన్ని సమర్పించాను. తేది 02-03-2022 నాడు హైదరాబాద్ లో మరియు మొన్న తిరుపతిలో కూడా నా ఈ ప్రార్థనను స్వీకరించవలసిందిగా వేడుకున్నాను. ఏదేని లీలను చూపమని ఆశ పడ్డాను. అనుకున్నట్లు ఈరోజు ఉదయం స్వామివారు మా మాసపత్రిక సేవతో అత్యంత తృప్తి చెందానని తెలుపుచు ఈ క్రింది లీలను చూపారు.

**తేది 08-03-2022 కల :** ఈ కలలో నేను ఒక అంగడికి వెళ్ళాను. ఆ అంగడిలో దీపావళికి దుకాణాలను ఏ విధంగా పూలతో అలంకరించుకుందురో ఆ విధంగా ప్రతి దుకాణం మహా అద్భుతంగా పూలతో అలంకరించబడి ఉన్నది. నేను తిరుగుతూ తిరుగుతూ ఒక దుకాణం లోనికి వెళ్ళాను. అక్కడ పూల దండలను గజ మాలలుగా చేసి ఆ గజమాలలను ఆ దుకాణము నిండా కట్టారు. ఆ గజమాలలను ఆ దుకాణములో చుట్టూ ఉన్న గోడలు, పైన కప్పు కనబడకుండా కట్టారు. ఒక ఎనిమిదడుగుల పైన సన్నపు తీగలను జాలీ లాగా బిగించి దానిపైన పూలమాలలను పడుకోబెట్టారు. క్రిందినుండి చూచినప్పుడు చాలా ముచ్చటగా కనిపిస్తున్నవి. ఇక ప్రతి గోడలకు ఈ గజ మాలలను పైనుండి క్రిందికి వేలాడదీశారు. ఆ దుకాణంలో ప్రతి గోడకు, కప్పు ఎక్కడా ఇంచు కనబడకుండా మొత్తం గజమాలలతో అలంకరించారు. దుకాణం లోనికి వెళ్ళి చూచినప్పుడు చాలా ముచ్చటగా కనిపించింది. నేను ఇంతవరకు పూలమాలలతో అలంకరించుట చూచాను కాని గజమాలలతో అది కూడా చుట్టూ గోడలు, పైన కప్పు మొత్తం నిండునట్లు ఇంతవెద్ద గజమాలలతో అలంకరణ చూడడం నా జీవితంలో ఇదే మొదటిసారి. ఈ పూలు అతి సుందరంగా, భక్తులకు ఎలాంటి ఇబ్బందులు కలగకుండా, షాపు మొత్తం కలియతిరిగినా కూడా పూల అలంకరణకు ఇబ్బంది లేనట్లు, అన్నీ బాగా కనబడే విధంగా అలంకరించారు. చాలా క్రొత్త పద్ధతిలో అత్యంత సుందరంగా అలంకరించారు. వీటిని చూచి ఆశ్చర్యపోతూ ఏంటి ఇలా ఇన్ని టన్నుల పూలు కట్టారు, ఏంటి విషయం అని అడుగగా వారు నిన్న “నాగోబా గద్దెల మీదికి వచ్చారు” అనే అర్థంతో ఏదేదో అన్నారు. అంటే నిన్న దేవుడు వచ్చారు, అందుకు ఈ విధంగా అలంకరించామని అర్థం. ఆ తరువాత అక్కడ నుండి వేరే దుకాణం వద్దకు పోయాను. అక్కడ కొన్ని టన్నుల స్వీట్లు, కొన్ని వందల రకాలు నైవేద్యంగా అమర్చినవి చూచాను. అవి కూడా



### పూలతో మరియు ప్రసాదాలతో నిండుగా ఉన్న దుకాణాలు

నిన్నటి పండుగకు స్వామివారికి సమర్పించారట. ఎన్నో టన్నుల మిఠాయిలను ఎనిమిది అడుగుల ఎత్తు వరకు ఒక పళ్ళెముపై మరో పళ్ళెము చొప్పున పటములో చూపినట్లు అమర్చారు. ఈ ప్రసాదాలు మార్వాడి భక్తులు స్వామివారికి 500-600 రకాల ప్రసాదాలను సిద్ధం చేసి మంచి పళ్ళాలలో పెట్టి నివేదించినట్లు ఉన్నది. ఒక క్రొత్త పద్ధతిలో అన్ని ప్రసాదాలు దేవుని ముందు, ఆయనకు కనపడే విధంగా ఏర్పాటు చేశారు. పిదప ఆ రోడ్డుపై నిలబడి చుట్టూ ఉన్న అన్ని దుకాణాలను ఆనందంతో చూడసాగాను. ఇంతలో నా ప్రక్కన మా బంధువు శ్రీమాన్ నాగిరెడ్డి సంజీవరెడ్డితో మాట్లాడినట్లు అనిపించింది. మరో క్షణములో ప్రక్కన ఒక తెలిసిన మా వాడైన ఒక చిన్నపిల్లవాడు కనబడ్డాడు. వాడు అప్పుడే అంత పెరిగాడా? అనే ఆలోచన వచ్చింది. ఆ పిల్లవాడు మా ఇంటివాడేనట, ఇంతకు ముందు చాలా చిన్నవాడు కాని నేడు నా ఎత్తుగా పెరిగినట్లు అనిపించింది. కల చెదిరింది.

ఇలా ఆ అంగడి మొత్తం అన్ని దుకాణాలలో వందల టన్నుల గజమాలలతో, వందల టన్నుల నైవేద్యాలతో

అలంకరించారు. ఈ రెండూ కూడా ఒక విశిష్టమైన పద్ధతిలో భారీ ఎత్తున ఏర్పాటు చేశారు. చాలా ఆనందపడ్డాను. దీని అర్థం - శ్రీవేంకటేశం 16 సంవత్సరాల పుణ్యఫలమును స్వామివారు స్వీకరించానని తెలుపుటకు నిదర్శనమని భావించాను.

ఇక శ్రీమాన్ సంజీవ రెడ్డి గారు మా పెద్ద కొడుకు చి|| వేదాంత్ కు పిల్లనిచ్చిన మామ. ప్రక్కన చిన్నపిల్లవాడు త్వరగా పెరిగి, నా అంత ఎత్తు కావడం కూడా చూచాను. దీనర్థమును విశ్లేషించాను.

నాకు ఇద్దరు కొడుకులు. శ్రీమాన్ సంజీవరెడ్డి మా పెద్ద కొడుకు మామ. ఆయన ప్రక్కన ఉన్న చిన్నపిల్లవాడు నా పెద్ద కొడుకైన చి|| వేదాంత్ కొడుకు. వీడు చిన్నపిల్లవాడిగా ఉండేవాడు, కాని త్వరగా పెరిగి నా ఎత్తుకు వచ్చాడు. అంటే... ఈ భాగం ప్రచురణ సమయం (మే 2026) వరకు నాకు ఒక మనవడు పుట్టబోతున్నాడని, వాణ్ణి మంచి భక్తుడిగా స్వామివారు స్వీకరిస్తున్నారని అర్థం. ఈ రాబోవు హరినామ క్షేత్రానికి ఒక ముఖ్యమైనవాడుగా ఉండగలడని భావించాను. నాకు ఒక భక్తుడైన మనవడు



ఉండగలడని స్వామివారు చెప్పడం ఇది మూడవసారి. ఈ కలలో నేను వాణ్ణి చూచి చాలా రోజులైంది, ఇంతలో ఇంత పెరిగాడా? అని ఆశ్చర్యపోయాను. అంటే... నేను దీని ప్రచురణ సమయంలో కొడుకుతో కాని, మనవడితో కాని సంబంధమును అంతగా కలిగి ఉండక, స్వామి సేవలో ఒంటరి జీవితము గడుపుదునని స్వామివారు సూచించారు.

**చెప్పలు కొనుట**

స్వామివారి ప్రతి లీలకు అర్థం పరమార్థం ఉంటాయి. కల గన్న సమయంలో అర్థం కానప్పటికీ ప్రతి లీలను ఏదో ఆశించి చూపెడతారు.

**తేది 17-03-2022 కల :** నేను చెప్పలు లేదా బూట్లు (పూ) కొనుటకై ఒక మంచి బాటా లాంటి పేరున్న సంస్థ షాపుకు పోయాను. అది ఒక మంచి అంగడిలో ఉన్నది. పూర్వం కాశీలో విశ్వేశ్వరుని ఆలయానికి వెళ్ళే దారిలో ఇరువైపులా క్రిక్కిరిసి ఉన్న దుకాణాల లాగా ఈ అంగడి ఉన్నది. ఆ దుకాణానికి చిన్న చిన్న సందుల లోనుంచి

నడిచివెళ్ళి దుకాణం చేరుకుని అందులోని వారిని నాకు బూట్లు కావాలని అడిగాను. అది భారతదేశంలో పేరున్న కంపెనీ అట. అక్కడ ఈ దుకాణమునకు రెండు షాపులు ఉన్నవి. ఒకటి షోరూం అయితే, రెండవది స్టోర్ రూమ్ లాగా వాడుచున్నారు. నేను లోపల ఉన్న స్టోర్ రూమ్ కు వెళ్ళి అడిగాను. అక్కడ ఉన్న వ్యక్తి ఏదో చెప్పాడు. దానికి నేను సంతృప్తి చెందక వేరే దుకాణానికి పోవుటకు బయలుదేరు సందర్భంలో వీరి షోరూమ్ లో నా ఇంజనీరింగ్ మిత్రుడు శ్రీమాన్ 'బస్వరాజ్' ఆ షోరూమ్ ను నిర్వహిస్తూ కనబడ్డాడు. ఇద్దరం ఒకరినొకరు చూచుకొని చేతులతో హలో చెప్పుకున్నాము. ఆ తరువాత ఆయన నన్ను మళ్ళీ ఈ గోదాము లోనికి తీసుకొచ్చి ఒక గదిలో కూర్చోబెట్టాడు. తను ఈ ప్రాంతానికి ఈ కంపెనీ నిర్వహణ యజమాని అయినప్పటికీ చాలా బాధలను అనుభవిస్తున్నాడని, వారి బాధలను అది ఇట్లా ఇది అట్లా అంటూ తన వేదనను తెలిపాడు. నేను ఆయన మిత్రుడనని, ఆ గోదాంలో ఇంతకుముందు చెప్పలు చూపిన వ్యక్తికి



చెప్పలు చిన్నగా ఉన్నవని ఒకేంత చింతించుట

సరళ



పరిచయం చేసి మంచి బూట్లను చూపమని అన్నాడు. అప్పుడు ఆ వ్యక్తి నా కాలు సైజు చూచి మంచి వాకింగ్ షూ లాంటి వాటిని తెచ్చి ఇచ్చాడు. అవి చూచుటకు చిన్నసైజుగా కనబడ్డవి. కాని నేను వేసుకునేసరికి చక్కగా సరిపోయినవి. మంచి సౌకర్యవంతముగా కూడా ఉన్నవి. చూచుటకు మాత్రం చిన్నవి. నా కాలు చిన్నది, అందుకే ఇవి బాగుంటాయని ఆయన అభిప్రాయం. ప్రక్కన మరో షూ కొంచెం పెద్ద సైజుది కనబడ్డది. దాని పైకి మనస్సు పోయింది కాని చూడలేదు. కల చెదిరింది.

శ్రీమాన్ బస్వరాజ్ గారు నాకు ఇంజనీరింగులో మిత్రుడు. ఇప్పుడు ఈ సమయాన ఈయన సిద్ధిపేటలో ఇరిగేషన్ డివిజన్ కు హెడ్ గా, సూపరింటెండెంట్ ఇంజనీరుగా పని చేస్తున్నాడు. ఈయన నాకు మంచి సౌకర్యవంతమైన తగిన సైజు షూ ఇప్పించాడు. కాని నేను మాత్రం నా కాలు చిన్నదైనప్పటికీ, చూచిన వారికి చిన్నపిల్లవాడిగా కనిపిస్తానని, చిన్నచూపు చూస్తారనే కోణంలో ఆలోచించాను. ఐనప్పటికీ ఆయన ఇచ్చిన మంచి బూట్లు వేసుకుని ఆనందించాను. వీటితో ఎక్కడికైనా ఇబ్బంది లేకుండా వెళ్ళవచ్చనే అభిప్రాయము కలిగింది.

దీనర్థం-స్వామివారునాకు తగినది ప్రసాదిస్తున్నప్పటికీ,

నేను మాత్రం లౌకిక వ్యామోహం పూర్తిగా తగ్గక అంతరంగాన కొంత గొప్పల కోసం పాకులాడుదునని, బాహ్యంగా మాత్రం స్వీకరించని స్థితిలో దీని ప్రచురణ (మే 2026) సమయాన ఉండునని నూచించారు. ఈ అర్థం ఈ భాగం డి.టి.పి చేస్తున్నప్పుడు కలిగింది.

### బావి వద్ద కళ్యాణ శోభ

**తేది 18-03-2022 కల :** మేము చిన్నగుండవెల్లిలోని మా తోటబావి వద్ద బాగా అభివృద్ధి చేశామట. బహుశా అక్కడ ఆలయం నిర్మించి ఒక కళ్యాణ మంటపమును కూడా ఏర్పాటు చేశామట. స్వామి కళ్యాణ విషయమై కొంతమందితో కలిసి, నేను కూడా ఊరిలోని మా ఇంటి నుండి తోటబావి వద్దకు వెళ్ళుచున్నాను. మా తోటబావి వద్ద దేవుడు ఉన్నాడు, ఎదుర్కోవాలని భావించి చప్పుడుతో ఒక పది ఇరవైమందిమి కలిసి వెళ్ళుచున్నాము. తోటబావి వద్దకు చేరే క్రమములో మా భూమి కంటే ముందు ఉన్న గొల్ల యెల్లయ్య బావి వరకు వెళ్ళాము. దీని తరువాత పొలము మాదే. ఇంతలో మా బావి వద్ద ఇంతకుముందే ఒకరి కళ్యాణము లాంటి కార్యక్రమము జరుగుచున్నది. చాలామంది భక్తులు చప్పుడుతో ఊరేగింపు తీస్తున్నారు.



సరళ

బావి వద్ద కళ్యాణ శోభాయాత్ర



వీరు చాలా పెద్ద మనుషులు, అంటే ఆర్థికంగా, సామాజికంగా, రాజకీయంగా ఎదిగినవారట. వీరు చప్పుడుతో అక్కడనే ఒక ప్రాంతము నుండి మరో ప్రాంతమునకు పోవుచున్నారు. అందులో కొందరు ఆ ప్రొసెషన్ నుండి బయటకు వచ్చి మాకు ఎదురుగా వచ్చుటను చూచాను. వారు మా పశువుల కొట్టము దగ్గర నుండి ఆ దారి గుండా మా పొలము ఎదురుగా ఉన్న ప్రధాన మార్గము వద్దకు వస్తున్నారు. ఇక వీరి ప్రొసెషన్ పశువుల కొట్టము వెనుక భాగములో ఉన్న చెఱువు సమీపములోని మా భూమిలో జరుగుచున్నది. ఈ శబ్దము విన్న నేను నా ప్రక్కవారితో ఇలా అన్నాను. “చూచారా! ఇక్కడ చాలా కళ్యాణాలు అవుతూ ఉంటాయి, ఎవరో ఒకరు కళ్యాణం చేసుకుంటున్నారన్నాను”. కల చెదిరింది.

ఆ సమయాన దీనర్థం గ్రహించలేదు కాని నిజమైన అర్థం ఇలా ఉంది. మా తోట బావి వద్ద దాదాపు పశువుల కొట్టము అడుగు భాగములో దేవాలయము నిర్మించుచున్నారు. దీని వెనుకభాగములో కళ్యాణమండపములు కట్టుకోవచ్చున్నారు. మొత్తం మీద మా తోట బావి వద్ద స్వామివారు స్థిర నివాసము చేసుకుందురని సూచన ప్రాయంగా తెలిపారు.

దాదాపు 45 రోజుల క్రితము ఉదయము నేను యోగా ముగించు సమయాన “శీర్షాసనము” శీర్షాసనము అంటూ ఒక హృదయాంతర భావము కలిగింది. ఆ రోజు నుండి వారానికి రెండు మూడు సార్లు శీర్షాసనము వేస్తున్నాను. స్వామివారు చెప్పారు కాబట్టి వేస్తున్నాను తప్ప ఈ అనుభూతి ఎందుకో నాకు తెలియదు. బహుశా భవిష్యత్తులో కొన్ని కఠిన పరిస్థితులను ఎదుర్కొనుటకు వీలుగా నా మానసిక స్థితిని దృఢ పరచుటకు సిద్ధం చేస్తున్నట్లు సూచనలిచ్చారు.

**కోరిక సిద్ధించు సమయము ఆసన్నమైనది**

గత కొన్ని రోజుల నుండి హరినామ క్షేత్రము ఎక్కడ నిర్మించాలని నాకు తెలిసిన ఎన్నో ప్రాంతాలను చూస్తూ, ఎంతోమంది అభిప్రాయములను తీసుకుంటున్నాను. స్వామివారిని కూడా తగిన స్థలము చూపించమని తీవ్రంగా ప్రార్థించాను. దీని జవాబే ఈ కల.

**తేది 22-03-2022 కల :** ఈ కలలో నేను మా చిన్నగుండవెల్లి గ్రామములోని పాత ఇంటిలో ఉన్నాను. అదే మా ఇల్లనే భావన ఉన్నది. మా ఇంటిలో ఏదో ఒక పూజ లేదా యజ్ఞ కార్యక్రమము కొరకని చాలామంది

బంధువులు, పాలివారు వచ్చారు. ఈ పూజ సంబంధమైన పనులను తలా ఓ పని చేస్తున్నారు. ఈ పూజను మేము చాలా రోజుల నుండి చేస్తున్నామట. ఇప్పుడు ఈ పూజ లేదా యజ్ఞం చివరి దశకు చేరిందట. అంటే... దేనిని ఆశించి మేము ఈ పూజ/యజ్ఞ కార్యక్రమాలు చేస్తున్నామో అది సిద్ధించు సమయము ఆసన్నమైనదనే భావం మనస్సున కలిగింది. మరియు ఈ మొత్తం కార్యక్రమము మా అమ్మ నిర్వహణ లోనే జరుగుచున్నదట. మా ఇంటికి వచ్చిన బంధువులు, పాలివారు అందరూ కూడా మా అమ్మ ఆహ్వాన అనుసారమే వచ్చారట. నా భార్య సురేఖ కూడా ఇందులో ఉన్నదట, కాని ఈమెది రెండవ స్థానమేనట. ఈ కలలో మా అమ్మ కాని, సురేఖ కాని కనబడలేదు, కేవలం ఊహ మాత్రమే. జనాల కోలాహలం జరుగుచున్నట్లు భ్రాంతి చెందాను. మరియు కోరిక సిద్ధించు సమయం ఆసన్నమైనదనే భావం స్పష్టంగా వచ్చింది. ఇంతే కల.

దీనర్థం నేను ఏది ఆశించి గత 20 సంవత్సరాల నుండి స్వామిసేవ ఒక యజ్ఞం లాగా చేస్తున్నానో అది సిద్ధించు సమయము ఆసన్నమైనదని అర్థం. ఎంతో సంతోషించాను.

ఈ కాలములో జరిగిన కళ్యాణాలు: 17 వ కళ్యాణం నుండి 18వ కళ్యాణం వరకు మొత్తం రెండు కళ్యాణాలు జరిగినవి.

నా దశ: స్వామివారు ప్రసాదించిన సేవలను విశ్లేషించుకుని ఒక అవగాహనకు వచ్చాను. మళ్ళీ తప్పు చేయకూడదని నిర్ణయించుకున్నాను. స్వామివారి ఆశీర్వాదం లభించింది. దీని ప్రచురణ సమయం, మే 2026 వరకు నాలో ఎంతో మార్పు జరుగునని సూచించారు.

భాగవత ఆశీర్వాదము : తిరుమల శ్రీవేంకటేశ్వరుని ఆజ్ఞచే కేవలము మీ యొక్క ఆశీర్వాదము పొందుటకని, మరియు స్వామి సంకల్పములో మిమ్మల్ని కనీసం ఆశీర్వాద రూపకంగా వైనా భాగస్వాములుగ చేయుటకు ఈ లీలలను ప్రచురిస్తున్నాము. కావున ఈ లీలలను చదివిన ప్రతి భక్తుడు వయస్సు, లింగ భేదం లేకుండా స్వామి వారిని స్మరించి సంకల్పం నెరవేరాలని ప్రార్థిస్తూ ఆశీర్వదించగలరని ప్రార్థన.

**శ్రీవేంకటేశ్వర పాదసేవకుడు**  
**గోవిందదాసు** (పుల్లగూర్ల సాయిరెడ్డి)  
 ఇ.నెం.1-1-53, వీధి నెం.1. హబ్బిగూడ, హైదరాబాద్.  
 ఫోన్: 040-27175050, 93482 12354



# తిరుమల శ్రీ వేంకటేశ్వరుని దిశానిర్దేశం

స్వామివారి  
700 దివ్యలీలలు

1వ మరియు 2వ  
సంపుటములు  
ఉచిత పంపిణీ



ఆసక్తి కలవారు ఈ క్రింది అడ్రస్ నుండి నేరుగా పొందవచ్చును. లేదా పోస్టు ద్వారా పొందగోరు వారు పోస్టు ఖర్చుల నిమిత్తం సంపుటము ఒకంటికి రూ.

75/- లను పోస్ట్ పే / గూగుల్ పే / పేటీఎం ద్వారా 9348212354కు

మీ అడ్రస్ తో పాటు పంపి పొందవచ్చును.

శ్రీ వేంకటేశ్వర మహామంత్ర పీఠం

ఇ.నం. 1-1-53, వీధి నం.1, హబ్బిగూడ,  
హైదరాబాద్ - 500 007. ఫోన్:040-27175050,  
సెల్: 93482 12354 (మెసేజ్ మాత్రమే)



# తిరుమల శ్రీ వేంకటేశ్వరుని దిశానిర్దేశం స్వామి వారి దివ్య లీలలు

ప్రతి నెల ప్రచురించు ఈ అనుభూతుల హాట్ కాపీ కోరువారు 'శ్రీ వేంకటేశం' మాసపత్రికకు  
సూచించిన విధంగా చందాదారులుగా కాగలరు.

<input type="checkbox"/> 2 సం॥	500-00
<input type="checkbox"/> 4 సం॥	1,000-00
<input type="checkbox"/> జీవిత చందా	5,000-00
<input type="checkbox"/> పోషకులు	10,000-00
<input type="checkbox"/> రాజపోషకులు	50,000-00

## 9 3 4 8 2 1 2 3 5 4

paytm



PhonePe



Google Pay

నంబర్ కు పేటీఎం / ఫోన్ పే / గూగుల్ పే ద్వారా జమ చేసి  
మీ చిరునామాతో పాటు మాకు తెలపండి.

లేదా శ్రీ వేంకటేశం పేరుపైన ఎం.పి. / డి.డి. / క్రాస్ చెక్ ను లేదా

**Srivenkatesham** A/c no. S.B. 11002191002593

(Ifsc Code: PUNB0110010) Punjab National Bank,

Habsiguda, Hyderabad లో చేరునట్లు,  
ఆన్ లైన్ ద్వారా కాని చెల్లించి మాకు తెలియజేయండి.

మా చిరునామా: శ్రీ వేంకటేశం, ఆధ్యాత్మిక మాసపత్రిక  
ఇం.నెం. 1-1-53, వీధి నెం. 1, హబ్సిగూడ, హైదరాబాద్-500 007.  
ఫోన్: 040-27175050, సెల్: 9348212354  
Email: srivenkatesham@gmail.com  
Visit: [www.srivenkatesham.org](http://www.srivenkatesham.org)